



IL-QORTI
EWROPEA
TAL-AWDITURI

MT

Opinjoni 06/2022

(skont l-Artikolu 322(1), TFUE)

dwar il-proposta għal
Regolament
tal-Parlament Ewropew u
tal-Kunsill
dwar ir-regoli finanzjarji
applikabbli għall-baġit
generali tal-Unjoni
(riformulazzjoni)
[2022/0162 (COD)]

Werrej

	Paragrafu
Introduzzjoni	01 - 03
Osservazzjonijiet generali	04 - 05
Kummenti speċifiċi	06 - 48
Reġistrazzjoni u ħzin tad-<i>data</i> dwar ir-riċevituri ta' finanzjament mill-UE, u estrazzjoni ta' <i>data</i>	07 - 12
Akkwist pubbliku fil-livell tal-UE u esperti esterni remunerati	13 - 18
Sistema ta' Identifikazzjoni Bikrija u ta' Esklużjoni (EDES)	19 - 22
Kontribuzzjonijiet tal-Unjoni għal inizjattivi globali	23 - 26
Teħid u għoti b'self	27 - 31
Rappurtar dwar strumenti finanzjarji u garanziji baġitarji	32 - 34
Proċeduri ta' aġġudikazzjoni tal-Unjoni li jaffettwaw is-sigurtà jew l-ordni pubbliku	35 - 38
Bidliet mixxellanji	39 - 48
Artikolu 25 – Donazzjonijiet	40 - 41
Artikolu 33 – Prestazzjoni u prinċipji tal-ekonomija, l-effiċjenza u l-effikaċja	42 - 43
Artikolu 252 – Approvazzjoni tal-kontijiet konsolidati finali	44 - 48
Anness	
Bidliet proposti	

Introduzzjoni

01 Fis-16 ta' Mejju 2022, il-Kummissjoni ppubblikat il-proposta tagħha għal emenda mmirata tar-Regolament tal-Parlament Ewropew u tal-Kunsill dwar ir-regoli finanzjarji applikabbli għall-baġit ġenerali tal-Unjoni (ir-Regolament Finanzjarju). Il-baži ġuridika tal-proposta tal-Kummissjoni tfisser li l-konsultazzjoni mal-Qorti Ewropea tal-Awdituri (QEA) hija obbligatorja¹, u kemm il-Kunsill kif ukoll il-Parlament Ewropew talbuna l-fehmiet tagħna fit-2 ta' Settembru u fit-13 ta' Settembru 2022, rispettivament. Din l-opinjoni tissodisfa r-rekwiżit ta' konsultazzjoni.

02 Il-Kummissjoni tiġġustifika din ir-reviżjoni permezz tal-ħtieġa li r-Regolament Finanzjarju jiġi allinjat mal-pakkett tal-Qafas Finanzjarju Pluriennali (QFP) sabiex tinzamm gabra unika ta' regoli li jirregolaw in-nefqa tal-Unjoni. Dan ifisser li r-regoli finanzjarji ġenerali kollha jiġu inklużi fir-Regolament Finanzjarju, u dan bil-għan li tiġi pprovduta ċertezza legali akbar għall-istituzzjonijiet tal-UE u r-riċevituri ta' fondi tal-UE.

03 Barra minn hekk, il-Kummissjoni inkludiet emendi oħra fil-proposta sabiex:

- jiġu implimentati t-titjib u s-simplifikazzjonijiet li ġew identifikati minn meta daħal fis-seħħ ir-Regolament Finanzjarju tal-2018;
- ikun hemm rispons għal avvenimenti u tendenzi reċenti, bħall-pandemija tal-COVID-19 u l-ġestjoni tal-kriżijiet;
- jiġu protetti aħjar l-interessi finanzjarji tal-UE (eż. permezz ta' użu akbar tad-digitalizzazzjoni); u
- isir kontribut aħjar biex jintlaħqu l-oġġettivi ta' politika tal-UE u biex tinkiseb aktar simplifikazzjoni għar-riċevituri tal-fondi tal-UE.

¹ It-Trattat dwar il-Funzjonament tal-Unjoni Ewropea, l-Artikolu 322(1)(a).

Osservazzjonijiet generali

04 Il-Kummissjoni pproponiet li ssir riformulazzjoni tar-Regolament Finanzjarju minflok reviżjoni. Il-Kummissjoni tiddikjara li r-riformulazzjoni għandha l-għan li tilhaq “... ekwilibriju tajjeb billi l-attenzjoni tingħata lil dawk il-modifiki li huma verament meħtieġa”. Riformulazzjoni tirriżulta fl-adozzjoni ta’ att legali ġdid li jinkorpora, f’test uniku, emendi sostantivi għal att li jkun sar qabel, kif ukoll id-dispożizzjonijiet mhux mibdula li jkun fadal. L-att legali l-ġdid għaldaqstant jissostitwixxi u jħassar il-verżjonijiet preċedenti kollha tal-att.

05 F’konformità mal-Ftehim Interistituzzjonali tal-2001² dwar l-użu tat-teknika ta’ kitba mill-ġdid, jenħtieġ li l-*memorandum* ta’ spjegazzjoni li jakkumpanja l-proposta jinkludi ġustifikazzjoni għall-iskattar tar-riformulazzjoni, u jispjega r-raġunijiet għall-adozzjoni ta’ tali approċċ, flimkien mar-raġunijiet għal kull emenda sostantiva proposta. Dan jirrikjedi li l-proposta għal riformulazzjoni tiġi ppreżentata b’mod li jiddistingwi b’mod ċar l-emendi sostantivi u l-premessi l-ġodda mid-dispożizzjonijiet mhux mibdula. Abbażi tal-analiżi tagħna tal-kundizzjonijiet stabbiliti fil-Ftehim Interistituzzjonali u l-ġustifikazzjoni tal-Kummissjoni għar-riformulazzjoni inkluża fil-*memorandum* ta’ spjegazzjoni, aħna nqisu li l-proposta tal-Kummissjoni tissodisfa l-kundizzjonijiet biex issir riformulazzjoni.

² Ftehim interistituzzjonali fuq l-użu aktar strutturat tat-teknika ta’ kitba mill-ġdid tal-atti legali, iffirmit fit-28 ta’ Novembru 2001 (2002/C 77/01).

Kummenti speċifiċi

06 Din it-taqsimha tippreżenta l-kummenti tagħna dwar emendi speċifiċi proposti mill-Kummissjoni. L-opinjoni tagħna hija strutturata madwar il-kwistjonijiet li ġew identifikati mill-Kummissjoni f'sensiela ta' "dokumenti informali" (dokumenti mhux uffiċjali) li l-Kummissjoni kkondividiet mal-Parlament Ewropew, mal-Kunsill u mal-QEA bil-ħsieb li tispjega l-emendi proposti. Aħna nkopru biss dawk il-kwistjonijiet li dwarhom għandna kummenti speċifiċi x'nagħmlu.

Reġistrazzjoni u ħzin tad-*data* dwar ir-riċevituri ta' finanzjament mill-UE, u estrazzjoni ta' *data*

Artikoli kkonċernati

- Artikolu 2 – Definizzjonijiet;
- Artikolu 36 – Kontroll intern tal-implimentazzjoni tal-baġit; u
- Artikolu 275 – Dispożizzjonijiet tranżizzjonali.

Sfond

07 Il-Ftehim Interistituzzjonali³ tas-16 ta' Diċembru 2020 jipprevedi l-ġbir ta' informazzjoni u ċifri dwar ir-riċevituri u l-benefiċjarji finali ta' fondi tal-UE, għall-iskopijiet ta' kontroll u awditjar. L-informazzjoni dwar dawk li fl-aħħar mill-aħħar jibbenefikaw – direttament jew indirettament – mill-fondi tal-UE (inkluża d-*data* dwar is-sidien benefiċjarji) hija meħtieġa biex issaħħaħ il-protezzjoni tal-baġit tal-UE u l-Facilità għall-Irkupru u r-Reżiljenza (RRF) kontra l-frodi u l-irregolaritajiet.

08 Għall-QFP 2021-2027 – fejn il-baġit jiġi implimentat taħt ġestjoni kondiviza – u l-RRF, il-Kummissjoni diġà pproponiet li ttejjeb il-ġbir u l-interoperabbiltà tad-*data* mill-Istati Membri dwar ir-riċevituri ta' finanzjament mill-UE, inkluż dwar is-sjeda benefiċjarja. Madankollu, il-leġiżlazzjoni adottata ma tippredix l-użu obbligatorju tal-għodda unika għall-estrazzjoni tad-*data* u l-punteġġ tar-riskju li għandha tiġi pprovduta

³ Il-Ftehim Interistituzzjonali bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar dixiplina baġitarja, dwar kooperazzjoni f'materji baġitarji u dwar ġestjoni finanzjarja tajba, kif ukoll dwar riżorsi proprji ġodda, inkluż pjan direzzjonali lejn l-introduzzjoni ta' riżorsi proprji ġodda, Ftehim Interistituzzjonali tas-16 ta' Diċembru 2020 (2020/L 433 I/28).

mill-Kummissjoni. Il-Kummissjoni tipproponi li l-użu tagħha jsir obligatorju għall-QFP li jmiss. Kif enfasizzajna fir-Rapport Speċjali tagħna dwar il-protezzjoni tal-baġit tal-UE⁴, jenħtieġ li l-għodda tagħmel użu wkoll minn *data* disponibbli f'diversi registri fil-livell nazzjonali u tal-UE li jkunu rilevanti għall-esklużjoni.

09 Il-Kummissjoni tipproponi li jissaħħu s-sistemi għall-prevenzjoni, l-identifikazzjoni u r-rispons għall-frodi permezz tar-reġistrazzjoni u l-ħżin elettronici obligatorji tad-*data* dwar ir-riċevituri u l-benefiċjarji finali tal-fondi tal-UE (inklużi s-sidien benefiċjarji), u tal-integrazzjoni ta' din id-*data* f'sistema tal-IT unika, li għandha tiġi pprovdata mill-Kummissjoni, għall-estrazzjoni tad-*data* u l-punteġġ tar-riskju. L-aċċess għal din is-sistema ma jkunx illimitat għall-istituzzjonijiet li jimplimentaw il-Fondi, iżda jkun disponibbli wkoll għall-korpi investigattivi u ta' kontroll tal-UE (inklużi l-QEA, l-Uffiċċju Ewropew ta' Kontra l-Frodi (OLAF) u l-Uffiċċju tal-Prosekutur Pubbliku Ewropew (UPPE)).

L-opinjoni tal-QEA

10 Aħna nilqgħu l-intenzjoni li tinħoloq sistema tal-IT integrata unika għall-estrazzjoni tad-*data* u l-punteġġ tar-riskju, li l-aċċess għaliha jiġi estiż għall-korpi investigattivi u ta' kontroll tal-UE, u li jkun hemm il-possibbiltà li jsir aktar użu ta' għodod awtomatizzati u teknoloġiji emergenti għal skopijiet ta' kontroll u awditjar. Tali sistema jkollha rwol importanti fil-ġlieda kontra l-frodi, il-korruzzjoni, u l-kunflitti ta' interess li jaffettwaw il-fondi tal-UE. Madankollu, nissuġġerixxu li ma nistennewx sal-QFP li jmiss biex din issir obligatorja.

11 Il-proposta tiddekrivi d-*data* speċifika li jenħtieġ li tiġi rreġistrata dwar ir-riċevituri u s-sidien benefiċjarji tar-riċevituri ta' fondi tal-UE⁵. Madankollu, il-firxa ta' riċevituri, li għalihom għandha tiġi rreġistrata u maħżuna d-*data*, mhijiex komprensiva daqs kif previst mir-regoli speċifiċi għas-settur fil-qasam tal-ġestjoni kondiviża u fir-Regolament dwar l-RRF, billi ma tirreferix esplicitament għall-kumpaniji li jingħataw kuntratti ta' akkwist pubbliku ffinanzjati mill-UE.

12 Barra minn hekk, fil-każ tal-ġestjoni kondiviża, id-*data* dwar ir-riċevituri finali ma tiġix trasferita lill-Kummissjoni u integrata fis-sistema tal-IT integrata unika. Dan minħabba li l-Kummissjoni tipproponi li t-tifsira ta' "riċevituri" ta' fondi tal-UE tiġi

⁴ Ir-Rapport Speċjali 11/2022 – Protezzjoni tal-baġit tal-UE: Jeħtieġ li jsir użu aħjar mill-blacklisting.

⁵ L-Artikolu 36(6).

ristretta⁶. Skont il-proposta, “ir-referenzi għar-riċevituri għandhom jinftiehm u bħala referenzi għall-benefiċjarji kif definit fir-regoli speċifiċi għas-settur”. Għaldaqstant, din id-definizzjoni teskludi *data* dwar “riċevituri finali”, li l-Istati Membri huma meħtieġa jiġbru skont regoli speċifiċi għas-settur, b’mod partikolari għal strumenti finanzjarji. Jenħtieġ li din id-*data* tiġi trasferita mill-Istati Membri u rreġistrata fis-sistema tal-IT integrata unika.

Akkwist pubbliku fil-livell tal-UE u esperti esterni remunerati

- Artikolu 153 – Sottomissjoni tad-dokumenti tal-applikazzjoni;
- Artikolu 164 – Principji applikabbli għal kuntratti u kamp ta’ applikazzjoni;
- Artikolu 169 – Akkwist interistituzzjonali, u akkwist kongunt, u akkwist f’isem l-Istati Membri; u
- Artikolu 144 – Ċaħda minn proċedura ta’ aġġudikazzjoni.

Sfond

13 Il-pandemija tal-COVID-19 kixfet il-ħtieġa li jkun hemm flessibbiltà akbar fil-proċeduri ta’ akkwist fi żminijiet ta’ kriżi. L-Istrument għall-Appoġġ ta’ Emerġenza (ESI) diġà ġie emendat biex tiġi introdotta aktar flessibbiltà f’dak li jikkonċerna l-akkwist (eż. l-akkwist kongunt), u l-Kummissjoni issa tipproponi livell simili ta’ flessibbiltà fir-Regolament Finanzjarju. Dan jinkludi l-aġġornament tad-definizzjoni ta’ kriżi biex tkopri sitwazzjonijiet ta’ emerġenza tas-saħħa pubblika bħall-COVID-19. Il-proposta tkopri wkoll id-diġitalizzazzjoni ta’ kuntratti ta’ akkwist pubbliku u ta’ akkwist minn diversi sorsi. Barra minn hekk, il-Kummissjoni tagħmel proposti biex tindirizza l-problema li tħabbat wiċċha magħha fis-suq hi u tfittex li tirrekluta esperti esterni remunerati, u biex issaħħaħ id-dispożizzjonijiet rigward il-kunflitti ta’ interess fil-qasam professjonali.

L-opinjoni tal-QEA

14 B’mod ġenerali, aħna nilqgħu l-bidliet proposti. Madankollu, nixtiequ niġbdu l-attenzjoni għal għadd ta’ punti.

15 Għal kuntratti mogħtija minn delegazzjonijiet tal-Unjoni jew mogħtija esklużivament fl-interess ta’ delegazzjonijiet tal-Unjoni f’pajjiżi terzi, il-Kummissjoni

⁶ L-Artikolu 36(9). Din ir-ridefinizzjoni hija pprovduta wkoll fl-Artikolu 38 tal-proposta.

tipproponi li l-awtorità kontraenti titħalla tillimita l-preżentazzjoni tad-dokumenti ta' applikazzjoni permezz ta' ittra għal mod wieħed biss fost dawk li huma meħtieġa s-soltu⁷ (jew bil-posta/servizz ta' kurrier jew billi jitwasslu bl-idejn sa għand l-uffiċjal tal-awtorizzazzjoni responsabbli). Din l-emenda ġġib magħha r-riskju li tillimita l-kompetizzjoni. Jenħtieġ li kwalunkwe restrizzjoni b'rabta mat-twassil permezz ta' ittra tkun iġġustifikata u ddokumentata sew.

16 Ir-regoli dwar l-akkwist tar-Regolament Finanzjarju Ġenerali japplikaw direttament għal korpi taħt l-Artikolu 70 u għal sħubijiet pubbliċi u privati taħt l-Artikolu 71 (kif stipulat mill-qafas u r-regolamenti finanzjarji individwali tagħhom). Il-proposta tal-Kummissjoni⁸ tiddikjara li l-“uffiċjal tal-awtorizzazzjoni responsabbli jista' jiddependi biss fuq dikjarazzjoni ta' kriżi biex iniedi proċedura ta' akkwist jekk il-proċedura tkun iġġustifikata minn sitwazzjoni ta' urġenza estrema li tirriżulta mill-kriżi” u li d-dikjarazzjoni ta' kriżi tiddependi fuq “regoli interni rilevanti”. Bħala tali, dikjarazzjoni ta' kriżi li ssir f'konformità ma' “regoli interni rilevanti” twassal għal settijiet li jvarjaw ta' regoli interni dwar id-dikjarazzjonijiet ta' kriżi fil-firxa sħiħa ta' korpi tal-UE. Dan joħloq riskju ta' applikazzjoni inkonsistenti.

17 Bidla proposta oħra tippermetti l-inklużjoni ta' awtoritajiet kontraenti oħra min-naħa tal-awtorità li tkun tat bidu għall-proċedura ta' akkwist⁹ f'każ ta' dikjarazzjoni ta' kriżi¹⁰. Mhuwiex speċifikat jekk l-awtoritajiet kontraenti kollha jeħtigiħomx ikunu għamlu dikjarazzjoni ta' kriżi skont ir-regoli interni rilevanti tagħhom, jew jekk hijiex biss l-awtorità kontraenti ewlenija li teħtieġ tagħmel tali dikjarazzjoni. Jenħtieġ li jiġi kkjarifikat jekk huwiex meħtieġ approċċ ikkoordinat min-naħa tal-awtoritajiet kontraenti partecipanti.

18 Aħna nilqgħu l-emenda proposta li tirrikjedi li l-uffiċjal tal-awtorizzazzjoni responsabbli jiċħad minn proċedura ta' aġġudikazzjoni lil partecipant li jkollu interessi kunfligġenti¹¹. Nipproponu bidla minuri addizzjonali fl-Artikolu 144, ara l-[Anness](#).

⁷ L-Artikolu 153(5).

⁸ L-Artikolu 164(6).

⁹ L-Artikolu 169(1).

¹⁰ Skont l-Artikolu 164(6).

¹¹ L-Artikolu 144(1).

Sistema ta' Identifikazzjoni Bikrija u ta' Esklużjoni (EDES)

- o Artikolu 138 – Protezzjoni tal-interessi finanzjarji tal-Unjoni permezz tal-identifikazzjoni tar-riskji, l-esklużjoni u l-impożizzjoni ta' penali finanzjarji;
- o Artikolu 139 – Kriterji ta' esklużjoni u deċiżjonijiet dwar esklużjonijiet;
- o Artikolu 142 – Id-durata tal-esklużjoni u l-perjodu ta' limitazzjoni;
- o Artikolu 152 – Sistemi ta' skambju elettroniku; u
- o Artikolu 153 – Sottomissjoni tad-dokumenti tal-applikazzjoni.

Sfond

19 Il-Kummissjoni pproponiet għadd ta' emendi estensivi u ddettaljati rilevanti għas-Sistema ta' Identifikazzjoni Bikrija u ta' Esklużjoni (EDES), li kienet is-sugġett tar-“Rapport Speċjali tagħna dwar il-protezzjoni tal-baġit tal-UE¹²”. L-emendi rilevanti jikkonċernaw prinċipalment it-taqsimha speċifika dwar l-EDES tar-Regolament Finanzjarju.

L-opinjoni tal-QEA

20 Aħna nilqgħu l-emendi proposti li għandhom l-għan li jestendu l-EDES għall-ġestjoni kondiviża, li aħna rrakkomandajna fir-rapport speċjali tagħna. Nilqgħu wkoll il-proposta tal-Kummissjoni biex jiġi żgurat li jiġu applikati arrangamenti ta' esklużjoni adegwati għall-programmi ta' nfiq taħt ġestjoni diretta, bħall-RRF, fejn l-Istati Membri huma l-benefiċjarji. Dawn l-emendi se joħolqu bażi ġuridika konsistenti għall-modi ta' ġestjoni kollha rigward it-trattament ta' evidenza ta' mgħiba ħażina serja¹³ li tkun waslet minn sorsi nazzjonali jew tal-UE¹⁴. Madankollu, l-ambitu għall-esklużjoni ta' kontropartijiet mhux affidabbli milli jirċievu fondi tal-UE se jibqa' akbar taħt il-ġestjoni diretta milli taħt il-ġestjoni kondiviża, u għaldaqstant, kontropartijiet li jinstabu li jkunu qegħdin f'sitwazzjoni ta' esklużjoni mhux se jiġu ttrattati b'mod konsistenti fil-modi ta' ġestjoni kollha kif irrakkomandajna fir-Rapport Speċjali tagħna dwar il-protezzjoni tal-baġit tal-UE.

¹² Ir-Rapport Speċjali 11/2022 – Protezzjoni tal-baġit tal-UE: Jeħtieġ li jsir użu aħjar mill-blacklisting.

¹³ L-Artikolu 139(1).

¹⁴ L-Artikolu 138(2).

21 Aħna nilqgħu wkoll il-proposta għal proċedura ta' esklużjoni mħaffa¹⁵, li skont il-Kummissjoni tkun tapplika għal każijiet li fihom ikun hemm sentenza finali jew deċiżjoni amministrattiva min-naħa ta' awtorità ta' Stat Membru jew pajjiż terz dwar imġiba ħażina serja, jew deċiżjoni ta' esklużjoni minn organizzazzjoni internazzjonali, mill-Bank Ewropew tal-Investment jew mill-Fond Ewropew tal-Investment, fejn dawn l-organizzazzjonijiet ikollhom proċedura ekwivalenti. Skont il-Kummissjoni, l-iskop tal-emenda huwa li tipprovi bażi ġuridika li fuqha tiġi żviluppata proċedura kontradittorja simplifikata mal-kontroparti għall-każijiet ikkonċernati. Nifhmu li l-proċedura kontradittorja simplifikata se tkun iddeterminata mill-Kummissjoni flimkien mal-Bord tal-EDES. Jenġtieg li l-Kummissjoni tqis li tiddekrivi l-iskop tal-proċedura mħaffa fl-emenda proposta.

22 Aħna nosservaw u nilqgħu wkoll bidliet oħra li għandhom l-għan li jsaħħu l-EDES. Dawn huma relatati ma':

- l-inklużjoni ta' sidien benefiċjarji, affiljati u persuni b'responsabbiltajiet ta' ġestjoni tal-kontropartijiet esklużi¹⁶, kif irrakkomandajna fir-Rapport Speċjali tagħna;
- il-kunflitt ta' interess bħala raġuni separata għall-esklużjoni (allinjament mad-Direttiva tal-UE dwar l-Akkwist Pubbliku)¹⁷;
- ir-rifjut ta' kooperazzjoni f'investigazzjoni, kontroll jew awditu mwettaq minn korpi tal-UE (bħala raġuni esplicita għall-esklużjoni)¹⁸;
- l-inkitament għad-diskriminazzjoni, il-mibegħda jew il-vjolenza¹⁹;
- l-esklużjoni ta' garanti mhux affidabbli²⁰;
- il-preżunzjoni ta' notifika ta' ittra kontradittorja u deċiżjonijiet amministrattivi²¹; u

¹⁵ L-Artikolu 139(8).

¹⁶ L-Artikolu 138(2).

¹⁷ L-Artikolu 139(1)(iv).

¹⁸ L-Artikolu 139(1) u l-Artikolu 142.

¹⁹ L-Artikolu 139(1)(vi).

²⁰ L-Artikolu 138(2).

²¹ L-Artikoli 152 u 153.

- o il-prova ta' mizuri ta' rimedju²².

Kontribuzzjonijiet tal-Unjoni għal inizjattivi globali

- o Artikolu 240 – Kontribuzzjonijiet tal-Unjoni għal inizjattivi globali

Sfond

23 Inizjattivi globali huma deskritti bħala fondi kollettivi b'diversi donaturi li jappoġġaw għan globali (eż. it-tibdil fil-klima, l-edukazzjoni, u l-ġlieda kontra l-AIDS). Il-Kummissjoni tqis li l-partecipazzjoni f'dawn il-fondi hija l-aktar mod effettiv biex wieħed jikkontribwixxi għall-ilħuq tal-oġġettivi ta' politika ewlenin tal-UE, filwaqt li fl-istess ħin jgħin fil-ġlieda kontra l-isfidi globali li tħabbat wiċċha magħhom il-komunità internazzjonali.

24 Fl-opinjoni tal-Kummissjoni, l-istruttura ta' governanza tal-istrumenti baġitarji eżistenti mhijiex adatta biex l-UE tikkontribwixxi għal inizjattivi globali stabbiliti, b'mod partikolari fejn l-UE tkun donatur minuri. F'tali każijiet, l-artikolu l-ġdid jipprevedi l-possibbiltà li ssir kontribuzzjoni għal inizjattiva mingħajr rabta diretta mal-ispejjeż jew ma' riżultati speċifiċi, iżda b'xi kundizzjonijiet speċifiċi marbuta.

L-opinjoni tal-QEA

25 Fil-fehma tagħna, jekk il-kontribuzzjonijiet ma jintrabdux mal-ispejjeż imġarrba jew ma' riżultati speċifiċi, il-kapaċità tal-UE li tivverifika kif ikunu ntużaw il-fondi tagħha tkun limitata. Aħna nosservaw ukoll li l-Kummissjoni ma tipproponix definizzjoni ta' "inizjattiva globali".

26 Inqisu li jenħtieġ li l-benefiċjarju tal-kontribuzzjoni kull sena jipprovdi lill-Kummissjoni biżżejjed informazzjoni dwar in-nefqa operazzjonali u amministrattiva tal-inizjattiva globali kkonċernata. Jenħtieġ li l-Kummissjoni tfejji, għall-awtorità tal-kwittanza, rapport annwali dwar ir-riskji ffaċċjati, u dwar il-kosteffiċjenza u l-kosteffettività ta' tali kontribuzzjonijiet, bil-ħsieb li tiġġustifika t-tkomplija jew l-interruzzjoni ta' tali kontribuzzjonijiet. Emenda proposta għall-Artikolu 240 hija inkluża fl-[Anness](#).

²² L-Artikolu 139(10).

Teħid u għoti b'self

- o Artikolu 52 – Preżentazzjoni tal-baġit

Sfond

27 Il-Kummissjoni hija mitluba tinforma lill-Parlament Ewropew u lill-Kunsill, b'mod regolari u komprensiv, dwar l-aspetti kollha tal-istrateġija tagħha għall-ġestjoni tad-dejn²³. Il-Parlament Ewropew, il-Kunsill u l-Kummissjoni ddeċidew ukoll b'mod kongunt li, wara l-adozzjoni ta' NextGenerationEU (NGEU)²⁴, id-dispożizzjonijiet dwar ir-rappurtar dwar operazzjonijiet ta' teħid u għoti b'self "jiġu vvalutati u riveduti kif xieraq" bħala parti mir-reviżjoni li jmiss tar-Regolament Finanzjarju.

28 Il-Kummissjoni tfejji diversi rapporti li jkopru tipi differenti ta' programmi ta' teħid b'self, obbligazzjonijiet u ġestjoni tat-teżor, madankollu r-rekwiżiti għal dan ir-rappurtar mhumiex stipulati b'mod preċiż. Hija ma tfejjax rapport regolari u komprensiv dwar l-implimentazzjoni tal-istrateġija tal-Kummissjoni għall-ġestjoni tad-dejn u l-ksib ta' objettivi f'dak li jikkonċerna l-ġestjoni tad-dejn b'rabta mal-NGEU u programmi oħra tal-UE għat-teħid b'self. Eżempji ta' dawn l-objettivi jinkludu t-teħid b'self ta' fondi bl-aktar spiza baxxa possibbli fuq medda medja u twila, u ż-żamma ta' livell prudenti ta' riskju.

29 Il-proposta tal-Kummissjoni²⁵ tistabbilixxi li l-abbozz ta' baġit jenħteġ li jinkludi "ħarsa ġenerali komprensiva lejn l-operazzjonijiet ta' għoti u ta' teħid b'self".

L-opinjoni tal-QEA

30 Aħna nilqgħu l-għan tal-Kummissjoni li ttejjeb id-dokumentazzjoni baġitarja dwar l-operazzjonijiet ta' teħid u għoti b'self. Madankollu, l-iskop u l-kontenuti tal-"ħarsa ġenerali komprensiva" proposta mhumiex ċari, b'mod partikolari dwar jekk hijiex se tkopri jew le l-implimentazzjoni tal-istrateġija tal-Kummissjoni għall-ġestjoni tad-dejn. Barra minn hekk, mhuwiex ċar kif l-informazzjoni fil-"ħarsa ġenerali komprensiva" se tvarja minn dik li għandha tiġi pprovduta dwar "l-operazzjoni[jiet] kapitali kurrenti u l-immaniġġjar tad-dejn" taħt l-Artikolu 52(1)(d)(iii). Mhuwiex ċar x'se jkun il-valur

²³ L-Artikolu 5(3) tad-Deciżjoni tal-Kunsill 2020/2053 (ORD).

²⁴ Ir-Regolament tal-Kunsill COM(2020) 441 li jstabbilixxi Strument tal-Unjoni Ewropea għall-Irkupru biex jappoġġa l-irkupru wara l-pandemija tal-COVID-19.

²⁵ L-Artikolu 52(1)(d)(iii).

mizjud ta' ħarsa ġenerali addizzjonali, minħabba li diġà hemm bosta rapporti li jipprovdu ħarsiet ġenerali lejn l-operazzjonijiet ta' teħid u għoti b'self.

31 Ħarsa ġenerali addizzjonali lejn l-operazzjonijiet ta' teħid u għoti b'self ma tindirizzax in-nuqqas ta' rappurtar komprensiv dwar l-implimentazzjoni tal-istrategija tal-Kummissjoni għall-ġestjoni tad-dejn u l-ilħuq ta' objettivi f'dak li jikkonċerna l-ġestjoni tad-dejn b'rabta mal-NGEU u programmi oħra tal-UE għat-teħid b'self. Il-fatt li din l-informazzjoni mhijiex disponibbli jimplika li l-obbligu ta' rendikont tal-Kummissjoni għal uħud mill-objettivi f'dak li jikkonċerna l-ġestjoni tad-dejn se jibqa' mhux ċar.

Rappurtar dwar strumenti finanzjarji u garanziji baġitarji

- o Artikolu 41 – Abbozz ta' baġit; u
- o Artikolu 250 imħassar – Rapport annwali dwar l-istrumenti finanzjarji, il-garanziji baġitarji u l-assistenza finanzjarja

Sfond

32 Ir-Regolament Finanzjarju jimponi għadd ta' obbligi ta' rappurtar fuq il-Kummissjoni f'dak li jikkonċerna l-obbligazzjonijiet kontingenti u l-Fond ta' Proviżjonament Komuni (CPF). Il-proposta tal-Kummissjoni għandha l-għan li tissimplifika r-rappurtar dwar l-istrumenti finanzjarji u l-garanziji baġitarji.

L-opinjoni tal-QEA

33 Il-Kummissjoni tipproponi, fost bidliet oħra, li jitneħħa l-Artikolu 250, li jipprevedi t-tfassil ta' rapport li jinkludi informazzjoni bħal sommarju tal-assistenza finanzjarja lill-Istati Membri u lill-pajjiżi terzi, li attwalment imkien ieħor ma jsir rappurtar dwarha. Il-motivazzjoni tal-Kummissjoni wara t-tneħħija tal-Artikolu 250 hija pjuttost biex jiġi pprezentat rappurtar komprensiv dwar l-istrumenti finanzjarji u l-garanziji baġitarji fid-dokumenti ta' ħidma mehmuża mal-abbozz ta' baġit u mħejjija skont l-Artikoli 41(4) u 41(5).

34 Jekk jieqaf jitfassal ir-rapport skont l-Artikolu 250 jinħoloq ir-riskju li d-*data* aggregata dwar l-obbligazzjonijiet kontingenti tal-UE li jirriżultaw mill-garanziji baġitarji u mill-assistenza finanzjarja ma tiġix irrappurtata sal-istess livell. Ir-rapport imfassal skont l-Artikolu 250 jipprovdi stampa ġenerali tal-iskopertura totali għar-riskju u tas-sistema ta' ġestjoni tar-riskju tal-UE, kif ukoll analiżi tal-obbligazzjonijiet kontingenti skont il-kategorija: il-garanziji baġitarji u l-assistenza finanzjarja lill-Istati

Membri u lill-pajjiżi terzi. Jipprovdi wkoll valutazzjoni tas-sostenibbiltà tal-obbligazzjonijiet kontingenti tal-UE. Bħalissa, ir-rapport imfassal skont l-Artikolu 250 huwa l-uniku wieħed li jippreżenta t-tipi kollha ta' obbligazzjonijiet kontingenti u l-ammonti totali. Fid-dawl taż-żieda fid-daqs u fl-importanza tal-obbligazzjonijiet kontingenti tal-UE²⁶, aħna nissuġġerixxu li jinżamm ir-rekwiżit ta' rappurtar skont l-Artikolu 250 tar-Regolament Finanzjarju. Alternattivament, jenħtieġ li l-Kummissjoni tiżgura li l-kontenut tar-rapport imfassal skont l-Artikolu 250 jiġi integrat għalkollox f'rapport ieħor disponibbli għall-pubbliku.

Proċeduri ta' aġġudikazzjoni tal-Unjoni li jaffettwaw is-sigurtà jew l-ordni pubbliku

- o Artikolu 137 – Protezzjoni tas-sigurtà u tal-ordni pubbliku.

Sfond

35 Il-Kummissjoni biħsiebha tistabbilixxi qafas orizzontali għall-proċeduri ta' aġġudikazzjoni tal-Unjoni fejn il-protezzjoni tas-sigurtà u tal-ordni pubbliku tal-Unjoni u l-Istati Membri tagħha hija neċessarja. Għal dan l-iskop, id-dispożizzjoni l-ġdida proposta tipprovdi għadd ta' kundizzjonijiet speċifiċi għall-entitajiet li jipparteċipaw fi proċeduri ta' aġġudikazzjoni tal-Unjoni, li jikkonċernaw is-sigurtà u l-ordni pubbliku. Hija tipprovdi wkoll ir-regoli u l-proċeduri għall-applikazzjoni ta' dawn il-kundizzjonijiet f'konformità mal-obbligi internazzjonali tal-Unjoni, b'mod partikolari fil-qasam tal-akkwist pubbliku.

L-opinjoni tal-QEA

36 Aħna nemmnu li l-modifiki proposti li jstabbilixxu "kundizzjonijiet speċifiċi għall-parteeċipazzjoni ta' entitajiet ta' pajjiżi terzi fi proċeduri ta' aġġudikazzjoni tal-Unjoni li jikkonċernaw is-sigurtà jew l-ordni pubbliku" huma konformi mal-iżviluppi fil-qasam, pereżempju r-Regolament tal-2019 dwar l-iskrinjar tal-investimenti diretti barranin (FDI)²⁷, li jirrikjedi li l-Kummissjoni u l-Istati Membri jiskrutinizzaw dawk l-FDIs li x'aktarx jaffettwaw is-sigurtà u l-ordni pubbliku.

²⁶ Ara l-Kapitolu 2 tar-Rapport Annwali 2021 tal-QEA.

²⁷ Ir-Regolament (UE) 2019/452 tal-Parlament Ewropew u tal-Kunsill tad-19 ta' Marzu 2019 li jstabbilixxi qafas għall-iskrinjar tal-investimenti diretti barranin fl-Unjoni.

37 Madankollu, ir-Regolament dwar l-iskrinjar tal-FDI jiddeskrivi s-sitwazzjonijiet li jirriżultaw fi tħassib għas-“sigurtà u l-ordni pubbliku”²⁸, li mhuwiex il-każ fil-proposta. Nemmu li dan jaf iwassal għal applikazzjoni inkonsistenti tar-regola. Għaldaqstant nissuġġerixxu li tinħareġ gwida komprensiva għall-implimentazzjoni.

38 Barra minn hekk, il-proposta tiddikjara li fejn ma tkun meħtieġa ebda deċiżjoni ta’ finanzjament, l-uffiċjal tal-awtorizzazzjoni responsabbli jiddeċiedi jekk proċedura ta’ aġġudikazzjoni speċifika hijiex affettwata minn kunsiderazzjonijiet b’rabta mas-sigurtà u l-ordni pubbliku²⁹. Aħna nissuġġerixxu li jkun tajjeb li l-gwida komprensiva għall-implimentazzjoni tistabbilixxi l-bażi li fuqha l-uffiċjal tal-awtorizzazzjoni jenħtieġ li jieħu tali deċiżjoni.

Bidliet mixxellanji

Sfond

39 Il-proposta tal-Kummissjoni tinkludi għadd ta’ bidliet mixxellanji li ma ġewx ippreżentati f’ dokument informali speċifiku. Dawn jikkonċernaw is-suġġetti prinċipali tar-riformulazzjoni kif deskritt fil-paragrafu **02**.

Artikolu 25 – Donazzjonijiet

Sfond

40 L-istituzzjonijiet tal-UE jistgħu jaċċettaw donazzjonijiet. Madankollu, id-donazzjonijiet ta’ l fuq minn EUR 50 000 li jinvolvu spejjeż li jaqbz u l-10 % tad-donazzjoni jridu jiġu awtorizzati mill-Parlament Ewropew u mill-Kunsill. Bħala eżempju, daww l-ispejjeż jaf ikunu marbuta mat-trasport u d-distribuzzjoni ta’ vaċċini mogħtija b’ donazzjoni. Fid-dawl tal-esperjenzi tagħha matul il-pandemija tal-COVID-19, il-Kummissjoni tipproponi li tithassar il-ħtieġa għal awtorizzazzjoni min-naħa tal-Parlament Ewropew u tal-Kunsill għal donazzjonijiet *in natura* li jaqbz u l-EUR 50 000³⁰ f’ ċirkustanzi eċċezzjonali fl-oqsma tal-għajnuna umanitarja, l-appoġġ ta’ emerġenza, il-protezzjoni ċivili jew l-għajnuna għall-ġestjoni tal-kriżijiet.

²⁸ L-Artikolu 4: “fatturi li jistgħu jiġu kkunsidrati biex jiġi ddeterminat jekk l-investment dirett barrani aktarx li jaffettwa s-sigurtà jew l-ordni pubbliku”.

²⁹ L-Artikolu 137(2).

³⁰ L-Artikolu 25(3).

L-opinjoni tal-QEA

41 Aħna nissuġġerixxu li sabiex tinzamm it-trasparenza, jenħtieġ li r-Regolament Finanzjarju jirrikjedi li l-Kummissjoni tirrapporta dwar l-użu tal-eċċezzjoni lill-Parlament Ewropew u lill-Kunsill.

Artikolu 33 – Prestazzjoni u prinċipji tal-ekonomija, l-effiċjenza u l-effikaċja

Sfond

42 Il-Kummissjoni tipproponi li l-programmi u l-attivitajiet jenħtieġ li jiġu implimentati b'tali mod li jintlaħqu l-oġġettivi tagħhom mingħajr ma ssir ħsara sinifikanti lill-oġġettivi ambjentali, b'hekk-tibdil fil-klima, il-mitigazzjoni tat-tibdil fil-klima, u l-adattament għalih, l-użu sostenibbli u l-protezzjoni tal-ilma, u l-prevenzjoni tat-tniġġis³¹.

L-opinjoni tal-QEA

43 Aħna nilqgħu l-bidla introdotta kif irrakkomandajna fir-Rapport Speċjali 22/2021 tagħna – Finanzi sostenibbli: Jeħtieġ li l-UE tiegħu azzjoni aktar konsistenti biex il-finanzjament jiġi dirett mill-ġdid lejn investiment sostenibbli. L-impatt ta' din l-emenda se jiddependi minn kif se tiġi interpretata l-formulazzjoni "ħsara sinifikanti" fil-leġiżlazzjoni settorjali u kif se tiġi vvalutata fil-prattika.

Artikolu 252 – Approvazzjoni tal-kontijiet konsolidati finali

Sfond

44 Il-Kummissjoni tipproponi li d-dati ta' skadenza għall-QEA biex tibgħat l-osservazzjonijiet dwar il-kontijiet proviżorji jenħtieġ li jitressqu 'l quddiem b'xahar. Hija tipproponi wkoll li l-QEA tintalab tadotta l-opinjonijiet tagħha dwar l-affidabbiltà tal-kontijiet annwali mhux aktar tard mill-31 ta' Lulju.

L-opinjoni tal-QEA

45 Il-Kummissjoni tiġġustifika t-tressiq 'il quddiem tad-dati ta' skadenza minħabba li dawn diġà jiġu rispettati fil-prattika. Filwaqt li huwa minnu li l-QEA tikkomunika permezz ta' ittra l-eżitu tal-ħidma tagħha fuq il-kontijiet sal-31 ta' Lulju, jiġifieri qabel

³¹ L-Artikolu 33(2)(d).

il-pubblikazzjoni tal-opinjoni tagħha, li normalment issir f'Ottubru, hija ma għamlitx hekk għall-korpi l-oħra msemmija fl-Artikolu 247.

46 Fl-istess ħin, id-dati ta' skadenza għall-Kummissjoni u l-korpi l-oħra³² biex jgħaddu l-kontijiet proviżorji lill-QEA jibqgħu l-istess (il-31 ta' Marzu u l-1 ta' Marzu, rispettivament).

47 Din il-proposta tirrappreżenta bidla sinifikanti għall-QEA. Dan hu l-każ speċifikament għall-awditjar tagħha tal-korpi tal-Unjoni skont l-Artikoli 70 u 71 minħabba l-għadd tagħhom. Il-proposta tnaqqas b'xahar iż-żmien disponibbli għall-QEA biex twettaq l-awditjar tal-kontijiet. Dan ikun jipperikola s-suffiċjenza u l-kwalità tal-baži għad-dikjarazzjonijiet ta' assigurazzjoni. Id-dati ta' skadenza iqsar jinvolvu wkoll is-separazzjoni tal-iskeda ta' żmien għall-awditjar tal-kontijiet mill-iskeda ta' żmien għall-awditjar tal-legalità u r-regolarità. Dan ikompli jaffettwa l-fattibbiltà li nwettqu x-xogħol tal-awditjar tagħna u l-proċeduri kontradittorji sad-dati ta' skadenza stabbiliti.

48 Għaldaqstant, aħna nqisu li l-modifika proposta jenħtieg li ma ssirx bħalissa. Minflok, nissuggerixxu l-istabbiliment ta' djalogu bejn il-Kummissjoni u l-QEA biex jiġi żviluppat approċċ realistiku għar-rieżaminar tad-dati ta' skadenza, li jista' jiġi introdott waqt ir-revizjoni li jmiss tar-Regolament Finanzjarju.

Din l-opinjoni giet adottata mill-Qorti tal-Awdituri fil-Lussemburgu, fil-laqgħa tagħha tas-27 ta' Ottubru 2022.

Għall-Qorti tal-Awdituri



Tony Murphy
Il-President

³² L-Artikolu 245 attwali tar-Regolament Finanzjarju.

Anness

Bidliet proposti

Fit-**Tabella 1**, nipprezentaw bidliet speċifiċi ssuġġeriti u kummenti li jikkonċernaw il-proposta tal-Kummissjoni. It-**Tabella 2** tinkludi emendi inqas importanti li huma ssuġġeriti iżda mhux imsemmija fl-opinjoni nnifisha.

Tabella 1 – Bidliet diskussi fl-opinjoni

Test tal-proposta	Bidla ssuġġerita	Kummenti
<p>240(2) Il-kontribuzzjonijiet tal-Unjoni għal inizzjattivi globali għandhom ikunu soġġetti għall-kundizzjonijiet li ġejjin, filwaqt li titqies in-natura tal-finanzjament tal-Unjoni:</p> <p>(i) [...];</p> <p>(ii) [...];</p> <p>(iii) [...];</p> <p>(iv) [...];</p> <p>(v) [...].</p> <p>Jekk ikun hemm każijiet suspettati ta' irregolaritajiet serji bħal frodi, korruzzjoni jew kunflitt ta' interess, l-uffiċjal tal-awtorizzazzjoni responsabbli, l-UPPE fir-rigward ta' dawk l-Istati Membri li jipparteċipaw f'kooperazzjoni msaħħa skont ir-Regolament (UE) 2017/1939, l-OLAF u l-Qorti tal-Awdituri għandhom jagħmlu użu mir-regoli tal-inizzjattiva biex jitolbu informazzjoni addizzjonali u jwettqu missjonijiet kongunti ta' awditjar, kontroll jew investigazzjoni mal-korp rilevanti fl-ambitu tal-inizzjattiva, f'konformità mal-Artikolu 129.</p> <p>(3) [...].</p> <p>(4) [...].</p>	<p>240(2) Il-kontribuzzjonijiet tal-Unjoni għal inizzjattivi globali għandhom ikunu soġġetti għall-kundizzjonijiet li ġejjin, filwaqt li titqies in-natura tal-finanzjament tal-Unjoni:</p> <p>(i) [...];</p> <p>(ii) [...];</p> <p>(iii) [...];</p> <p>(iv) [...];</p> <p>(v) [...];</p> <p>(vi) ir-regoli tal-inizzjattiva għandhom jiggarrantixxu d-drittijiet tal-awditjar tal-Qorti Ewropea tal-Awdituri, kif previst mill-Artikolu 287 TFUE.</p> <p>Jekk ikun hemm każijiet suspettati ta' irregolaritajiet serji bħal frodi, korruzzjoni jew kunflitt ta' interess, l-uffiċjal tal-awtorizzazzjoni responsabbli, l-UPPE fir-rigward ta' dawk l-Istati Membri li jipparteċipaw f'kooperazzjoni msaħħa skont ir-Regolament (UE) 2017/1939 u l-OLAF u l-Qorti tal-Awdituri għandhom jagħmlu użu mir-regoli tal-inizzjattiva biex jitolbu informazzjoni addizzjonali u jwettqu missjonijiet kongunti ta' awditjar, kontroll jew investigazzjoni mal-korp rilevanti fl-ambitu</p>	

Test tal-proposta	Bidla ssuġġerita	Kummenti
	<p>tal-inizjattiva, f'konformità mal-Artikolu 129.</p> <p>(3) [...].</p> <p>(4) [...].</p> <p>(5) kull sena l-Kummissjoni se tircievi mill-entità benefiċjarja biżżejjed informazzjoni dwar in-nefqa operazzjonali u amministrattiva tal-inizjattiva globali kkonċernata.</p> <p>(6) il-Kummissjoni se tfejji, għall-awtorità tal-kwittanza, rapport annwali dwar ir-riskji ffaċċjati, u dwar il-kosteffiċjenza u l-kosteffettività ta' tali kontribuzzjonijiet, bil-ħsieb li tiġġustifika t-tkomplija jew l-interruzzjoni ta' tali kontribuzzjonijiet.</p>	

Tabella 2 – Bidliet proposti oħra

Test tal-proposta	Bidla ssuġġerita	Kummenti
38(1) (l-aħħar subparagrafu): “L-ewwel subparagrafu ta’ dan il-paragrafu għandu japplika wkoll għal istituzzjonijiet oħrajn tal-Unjoni meta jimplimentaw il-baġit skont l-Artikolu 59(1)”	“L-ewwel subparagrafu ta’ dan il-paragrafu għandu japplika wkoll għal istituzzjonijiet oħrajn tal-Unjoni meta jimplimentaw il-baġit skont l-Artikolu 59(1)”	Dan jirrepeti punt li sar fl-ewwel subparagrafu bħala emenda.
144(1)(d) ikollu interessi kunfligġenti li jistgħu jaffettwaw b’mod negattiv l-attwazzjoni tal-kuntratt skont il-punt 20.6 tal-Anness I.	(d) ikollu interessi professjonali kunfligġenti li jistgħu jaffettwaw b’mod negattiv l-attwazzjoni tal-kuntratt skont il-punt 20.6 tal-Anness I.	Allinjament mad-definizzjoni l-għdida ta’ “interessi professjonali kunfligġenti” fl-Artikolu 2.
158(4)(c) huma soġġetti għal awditu indipendenti estern, imwettaq skont l-istandards tal-awditjar aċċettati internazzjonalment minn servizz tal-awditjar funzjonalment indipendenti mill-persuna jew entità kkonċernata;	huma soġġetti għal awditu indipendenti estern, imwettaq skont l-istandards tal-awditjar aċċettati internazzjonalment minn servizz tal-awditjar funzjonalment indipendenti mill-persuna jew entità kkonċernata;	“funzjonalment indipendenti mill-persuna jew entità kkonċernata” hija żejda peress li fil-bidu tas-sentenza tintuża “indipendenti estern”.
158(6). F’azzjonijiet b’diversi donaturi, li fihom il-kontribuzzjoni tal-Unjoni tirrimborża n-nefqa, il-proċedura stabbilita fil-paragrafu 4 għandha tikkonsisti...	158(6). F’azzjonijiet b’diversi donaturi, li fihom il-kontribuzzjoni tal-Unjoni tirrimborża n-nefqa, il-proċedura stabbilita fil-paragrafu 4 tal-Artikolu 159 għandha tikkonsisti...	Aħna osservajna li l-Artikolu 158(6) huwa l-istess bħal 159(7). Madankollu, ir-referenza għall-paragrafu 4 mhijiex korretta f’dan il-każ, u jenħtieġ li tinbidel għal 159(4).